

# መዓልቲ ነጻነት ሃገር 2012 ዓ.ም.

ንባባት፡ ገላ 5፡1፥13-ፍ፥ ዮሐ 8፡31-42

ኩለን ሃገራት ዓለም ካብ ባዕዳውን ውሽጣዊ ገዛኢ ነጻ ዝወጸሉ ዕለት ዘኪረን የብዕላ። ካብ ጭቆናን ሕሰምን ካብ ግፍዕን መከራን፥ ደቂ ሃገር ሃገሮም ባዕሎም በቲ ዝሕሸና ዝበልዎ ኩሎም ዝሕጎሱሉ መምርሒ እናተኸተሉ ዓዶም ዓዲ ፍትሕን ሰላምን ኩሉ ብማዕረ ዝሕጎሉላ ዓዲ ክትኮኖም ዝመረጽዎ ኣገባብ ምሕደራ ገሮም ዝመርሕሉ ዘኪሮም ዘብዕልዎ ዕለት እዩ።

ኣብ መብዝሕትኡ ክፍላተ ዓለም ነጻነት ሃገራት ብብዙሕ መስዋዕትን ሞትን መከራን እዩ መጺኡ። ነጻነት ሃገር ሰባት ምእንቲ ፍትሒ ምእንቲ ሰላምን መሰልን በጃ ሓሊፎም ዘምጽእዎ ክቡር ዋጋ ሕይወት ዝተኸፍሎ እዩ። ምእንቲ ነጻነት ዝፈሰሰ ደምን ዓቕሚ ሰብን ክቡር ዋጋ ስለ ዝኾነ ኩሉ ጊዜ ክዝከር ሕልናዊ ሓላፍነት ነፍሲወከፍ ወዲ ሃገር እዩ። ስለ ዝኾነ ወይ እውን ክብዓል ስለ ዝተደለ ዘይኮነ ሰባት ነቲ ዝሓለፈ መስዋዕትን ዝተኸፈለ ዋጋ ዘኪሮም ዝያዳ ፍቕሪ ሃገሮም ክሕድሩ እዎ ብዝያዳ ምእንቲ ሰላምን ፍትሕን ኩሉ ጊዜ ክጽዕሩ ምእንቲ እዩ መዓልቲ ነጻነት ዝዝከር። ንዝሓለፈ ጥራሕ እትዝከረሉ ዘይኮነ ንዝመጽእ እውን ክትሓስብ ዝሓትት እዩ። ነጻነት ሓንሳብ ረኺብካዮ ዘብቅዕ ጉዳይ ኣይ ኮነን ሓለዎ ዘድልዮ ደቂ ሃገር ካብ ብደገን ብውሽጥን መጺኡ ንመሰል ንሰላም ከይዘምቶም ነቕሖም ዝሕልውዎ ሕልናዊ ሓላፍነት እዩ።

ነጻነት ሃገር ወላእኳ እቶም ኣብ መዝነት ዘለዉ ዝያዳ ሓላፍነት ዝለበሱ ዝሕልውዎ ይኹኑ ናይ ነፍሲ ወከፍ ወዲ ሃገር ጉዳይ ሃገሩ ክግድሶ ግድን እዩ። ሕማቕ ክርኢ እንከሎ ሱቕ ክብል ኣይግባእን፤ ንጽቡቕ ነገር ክኣ ተቐቢሉ ብዝያዳ ከጸበቅ ክጽዕር ኣለዎ። ነጻነት ብማዕዶ ዝርኣ ኣይኮነን ዕለት ዕለት ክትሕልዎን ክትኸናኸኖን ዝግባእ ጉዳይ እዩ ምኽንያቱ ብቐሊል ክዝመት ክቕየር ስለ ዝኽኣል። ሓንሳብ ምስተ ጋህሰ ኣብ ንቡር ክትመልሶ ቀሊል ኣይኮነን በዚ ኸኣ እዩ ሓለዎ የድልዮ ዝብሃል።

ነጻነት ሃገር ክቡር ዋጋ ሰብ ስለ ዝተኸፍሎ ብኸብሪ ክንሕዞ ክንከናኸኖ ሓላፍነት ደቂ ሃገር እዩ። ኣብ ሃገርና እንተ ረኣና ካብዚ ዝተፈለ ኣይ ኮነን ደቂ ኤሪትራ ንግፍዒ ባዕዳውያን ገዛእቲ ሓግሒጉ ክኣሊ ዝመመናት ተዋዲቑ፤ ምእንቲ መሰልን ነጻነትን ብዙሓት ሕይወቶም ሓሊፉ፥ ብዙሓት ሰንኪሎም ብዙሓት ኣብ ማእሰርቲ ማሲኖም ዝተፈላለዩ ግፍዒ ሓሊፉ እዚ ኹሉ ነጻነት ብዕለት 24 ግንቦት ብመዓልቲ ኪዳነ ምሕረት ኣምጺኡልና። ብዓይንና ዝረኣናዮ ዝነበርናዮ እዩ። ሰባት ኣብ ታሪኽ ኮይኑ ኢሎም ዝነገሩና ኣይኮነን መብዝሕትና ኣብቲ ታሪኽ ጉዕዞ ነጻነት በብዓቕምና ተሳቲፍና ኢና ዳርጋ ንነጻነት ሃገርና ዘይተመነየ ንኣምላኽ ዘይለመነ ብገንዘብ ብምኽሪ በብ ዓቕምና ብሓባር ዝሰራሕናዮ ተደማሚሩ ነጻነት ኣምጺኡልና። ብዙሓት ነተን ናይ መወዳእታ ብርቱዓት ውግኣት ነጻነት ከም ዘምጽኦ ገሮም ዝሓስቡ ኣለዉ እንተኾነ ናይ እቲ ንዓመታት ዝኸደ ጉዕዞ ቃልሲ ፍሪኡ ኣብ መወዳእታ ነጻነት ኣምጺኡልና።

ዕለተ ዓርቢ ክርስቶስ ኣብ መስቀል ተሰቐሉ መይቱ ሓዲስ ሕይወት ከም እንለብስ ገሩ። ብዕለተ ዓርቢ ሞት ተሳዒሩ ሰይጣን ተሳዒሩ ክርስቶስ ካብ ሞት ተንሢኡ ኣድጊኑና ደቂ ሰማይ ገሩና። ኣብ ታሪኽ ነጻነት ዓድና ኸኣ ዕለተ ዓርቢ ነቲ ንዓመታት ዝተሳቐናዮ ዝሞትናዮ ብዓወት ደቅናን ኣሕዋትናን ነጻነት ሃገር ከም እንለብስ ገራትና። ምስኡ ዝገርም መዓልቲ ኪዳነ ምሕረት እዩ ነሩ ስለዚ ማርያም እኖና ኪዳነ ምሕረት እውን ፍቓዳ ኮይኑ ብዕለታ ህያብ ነጻነት ኣርእያትና፤ ኣስተውዕል እንተበልና ክንሓስቡ ዝግባእ ምልክታት ኣሎ።

ነዚ መዓልቲ ነጻነት ኢልና እነብዕሎ ዘሎና ዕለት ከም ክርስትያን መንፈሳዊ መልክዕ ክነልብሶ ዝያዳ ክብርን ትርጉም የልብሶ ምኽንያቱ ነጻነት መብቀሉ ህያብ ኣምላኽ እዩ ሰብ ዝመሃዞ

አይኮነን። እግዚአብሔር ብነጻ ዝኾነ ፍቓዱ ንሱብ ኣብቲ ነጻነቱ ክካፈል ደልዩ። ቀዳሞት ወለድና አዳምን ሔዋንን ነዚ ነጻነት ንሓጺር ጊዜ አስተማኞቹም እንተ ኾነ ከምቲ ዝተዓደሎም ዘይኮነ ጸላኢ ገሮም ተዓዊትሎም ከኣ። እታ ቀዳመይቲ ነገር ዘጥፍእዋ ነጻነቶም ተጋሂሱ። ሳዕቤን ውድቀቶም ንወዲ አምላኽ ነቲ ዝጠፍአ ሰላም ክመልስ ባህርና ክለብስ እዋ ከማና ኮይኑ ከድሕነና ኣብ መንጎና ሓዲሩ። ኣብ መንጎ ውድቀት ቀዳሞት ወለድናን ልደት መድኃኒን ናይ ምስንዳው ጊዜ እዩ ነሩ። ሓዲስ መሰልን ነጻነትን ኣብ ደቂ ሰብ ክወርድ ግን ቅድሚኡ ነቲ ዝወረደ ሳዕቤን ውድቀት ክርድእዎ እዋ ብዝያዳ ትርጉም ነጻነት ክርድኡ ኣድላዩ እዩ። ስለዚ እንታይ እዩ እዚ ድሕሪ ውድቀት ዝወረስናዮ ሕይወት።

ድሕሪ ውድቀት ቀዳሞት ወለዲ ኣብ መንጎ ሰባት ስምምዕ ሰላም ክርከብ ጻዕሪ ኣድልዩ። አዳምን ሔዋንን ነጻነቶም ኣጥፊኦም ንአምላኽ ነቲ ፈጣሪ እዋ ንኹሉ ብነጻ ዝሃቦም ዝዓበዩ ህያብ ከኣ ብአምሳሉን ብአርአያኡን ዝፈጠሮም ጠሊሞም ንቦታ ፈጣሪኡም ሓዲጎም ንሕሱም ጸላኢኦም ሰሚዖም ብናቶም ድለትን ቦቲ መኻሪኦም ዝኾነ ጸላኢኦም ሰሚዖም ኣብ ባርነት ኣትዮም።

አዳም ንአምላኹ ምስ ሓደገ ተጎዲኡ ኣብ ጸልማት ኣብ ስቓይ ኣብ ጽልእን ቅርሕንትን ኣትዩ ኮታስ ኩሉ ተቐይሮዎ። ነዚ ኣብ ንቡር ክመልስ ብናቱ ዓቕሚ ኣይክኣልን እዩ። አምላኽ እዩ ባዕሉ ካብቲ ርሕሩሕ ባህሪኡ ተበጊሱ ክዕረቅ ክምሕሮ ዝወሰነ። ፍጡርና አዳም ስለ ዝተጎድኣ ነድሕኖ ኢሎም ስላሴ መኪሮም ንወልድ ንዓ ተለኣኽ ንፍጡርና አዳም መጀምርያ ምስ ፈጣሪኡ ድሕሪኡ ምስ ርእሱ ዕርቂ ክረክብ ከድካ ኣድሕኖ ዝብል ብሰላሴ ተወሲኑ። ወልደ አምላኽ ዝኾነ ክርስቶስ ከኣ ከማና ሰብ ኮይኑ ንኣና መሲሉ ኣድሒኑና ስለዚ አምላኽ እዩ ተዓሪቁና።

ታሪኽ ድሕነት ደቂ ሰብ ታሪኽ ነጻነት ሰብ እዩ። አምላኽ ካብ ፍቕሪ ተላዒሉ ነቲ ሰብ ባዕሉ ዘጥፍኦ ነጻነት ደቂ ሰብ ክመልስ ዘይገብሮ ነገር የለን። ቅዱስ መጽሓፍ ነዚ ገሊጹ ይነግረና። ብዛዕባ ነጻነት ክዛረብ እንከሎ ደጋጊሙ ከምዝገልጸ ምስ አምላኽ ሓደ ምዃን ነቲ አምላኽ ዝደልዮ ክትገብር ከሎኻ ዝርከብ ፍሉይ ጸጋ ምዃኑ ይገልጽ። ብተፈጥሮና ጎደሎ ኢና ምልኣት ዝህበና ካባና ንላዕሊ ዝኾነ የድልየና። ኣብ አምላኽ ክንጽጋዕ ብምልኡ ሕይወትና ናቱ ክንገብሮ ከሎና ጥራሕ እዩ ሕይወትና ምልኣት ሰላም ዝረክብ።

አበው ነብያት ነዚ ብዝያዳ ከምዝነገሩ ቀዳሞት ጽሑፋት ቅዱስ መጽሓፍ ይነግሩና። ሙሴ ንደቂ እስራኤል ካብ ባርነት ግብጺ ኣውጺኡ ንምድረ ተስፋ መሪሕዎም። እግዚአብሔር ኣብ ጀመርያ ንሙሴ ክርአዮ እንከሎ “ጸበባ እቲ ኣብ ግብጺ ዘሎ ህዝበይ ርእየ ኣሎኹ። እቲ ብሰሪ ጨቆንቶም ዜእውይዎ ዘለዉ ኽኣ ሰሚዐ ኣሎኹ ስቓዮምን አጸቢቐ ፈሊጠ ኣሎኹ። ስለዚ ኻብ ኢድ ግብጻውያን ከድኅኖም ወሪደ ኣሎኹ ኻባታ ምድሪ እቲ ኣናብታ ጽብቕትን ርሕብትን ፈራይትን ልምዕትን ምድሪ . . . . ከደይቦም እዮ። ሕጂ ድማ እንሆ ኣውያት ደቂ እስራኤል ሰሚዐ ኣሎኹ። እቲ ግብጻውያን ዚጭቀኑንዎም ዘለዉ ኽኣ ርእየ ኣሎኹ። እምብኣር ሕጂ ንዓ ንሕዝበይ ካብ ግብጺ ኽተውጽኦም ናብ ንጉሥ ግብጺ ኽልእከካ እዮ” (ዘፀ 3:7-10)።

እግዚአብሔር ሰብ ኣብ ጭቆና ኣብ ባርነትን ግፍዕን ክነብር ኣይደልን እዩ። እስራኤላውያን ብሙሴ ተመሪሖም ኣብ ጉዕዞ ነጻነት ኣንከለዉ ብዙሕ ጊዜ ንአምላኽ ይኽሕዱን ነቲ ዝበሎምን ዝገበረሎምን ይጠልሙ ስለ ዝነበሩ ኩሉ ጊዜ ይዋረዱ ኣብ ውግእ ከይተረፈ ይስዓሩ ነሮም። ኣብ አምላኽ ክምለሱ እንከለዉ ብኃጢአቶም ክእመኑ እንከለዉ ግን ዓወት ሰላም ኩሉ ይረኽቡ ነሮም። ኣብ አምላኽ ክንምለስ እንከሎና ብመገዱ ክንጉዓዝ እንከሎና እቲ ዝበለጸ ነጻነት ኢና እንለብስ።

እስራኤላውያን ንኣርብዓ ዓመት ኣብ ምድረ በዳ ብሰንኪ ዘይምእማኖምን ነቲ ምስ አምላኽ ዝአተውዎ ኪዳን ብዘይምሕላዎምን ኮለል ኢሎም። ካብ አምላኽ ዝርሓቀ ህዝቢ መገዲ አምላኽ ሓዲጉ ኣብ ሓይሉን ዓቕሙን ዝእመኑ ዝእመኑ መወዳእትኡ ውድቀት እዩ እዚ ኣብ ታሪኽ ደቂ ሰብ

ዝተራእየ ሓቂ እዩ። ሰብ ግን ካብ ጌግኡ ምምሃር ኣብዩ። ሰብ ልቡ ደፊኑ ዓይኑ ክይርኢ ከዊሉ ንጸላም ንኸፍኣት ንዓመጽ ጠኒኑ ክኣቱ መዓልታዊ ፍጻሜ ኮይኑ ንርእዮ ኣሎና።

ደቂ እስራኤል ኣብ ምድረ ተስፋ ምስ ኣተዉ ቀልጢፎም እዮም ንሕጊ ኣምላኽን ንዝኣተዉዎ ኪዳን ክጠልሙ ጀሚሮም ቡብእዋኑ ነብያት እናሰደደ ክምለሱ ይነግሮም ነሩ። ብዙሕ ጊዜ ነቲ መከራ ዘምጽአሎም መገዲ ይመርጹ ነሮም ኣምላኽ ግን ኣይሓደጎምን ኣብኡ ክምለሱ ኩሉ ጊዜ ይነግሮም ነሩ። ኣብ ኢሳያስ ነብይ ከምእነገንብዎ እግዚአብሔር ንህዝቡ ካብቲ ወዲቆም ዝነበሩ ክመልሶም ኢሉ “ንመን ክልእኽ መንከ ክኸደልና እዩ” (ኢሳ 6፡8) ክብል ይስማዕ። ኩሉ ጊዜ ድሕነት ህዝቡ ምስ ደለየ እዩ።

ሰብ ዘንጋዒ እዩ ንዝሓለፈ ጸበባን ጭቆናን ረሲዑ ኣብ ክሕደት ኣብ ጥልመት ኣድሕድ ከምኡ ነቲ ኣምላኽ ዝገበረሉ ዘንጊዑ ንኣምላኽ ክሒዱ ኣብ ባዕሉ ዝመረጸ መከራ ይነብር እዚ ኣብ ታሪኽ ኣብ ዝተፈላለየ ህዝቢ ዝተራእየ እዩ። ፍረ ነጻነት ክንዲ በረኽትን ሰላምን ፍቕርን ምዕባሌን ዘምጽእ ዝገደደ ግፍዕን ዓመጽን የምጽእ እም ሽዑ ሰብ ዓቕሉ ኣጽቢቡ ዘይግበር ክገብር ይርኣ።

ምሉእ ብሉይ ኪዳን ኣምላኽ ነቲ ሰብ ብገዛእ ፍቓዱ ዘጥፍኦ ነጻነት ክመልስ ድላዩ ከም ዝኾነን ኣምላኽ ክነግር ሰብ ክኣቢ ዘመናት ከምዝሓለፈ ይነግረና። ሰብ ካብ ኣምላኽ ክፍለ እንከሎ ከምዘይጥዕም ስደት ሞት ጥመት ዝተፈላለየ መከራ ከም ዝወርዶ ኣብ መገድን ሕግን ኣምላኽ ከምለስ እንከሎ ኸኣ ኩሉ ከምዝሕደሰሉ ቅ. መጽሓፍ ገሊጹ ይነግረና።

ሕጊ ኣምላኽ ዝሓደገ ህዝቢ ኣብ ጸላም እዩ ዝነብር። ንሓቂ ንፍትሒ ንነጻነት ከምቲ ሕጊ ተፍጥሮ ዝእዘዞ ገሩ ክመርሕ ወይ ክጉዳዝ ቀሊል ኣይኮነን። ኣብ ታሪኽ ንክርስትና ከጥፍኡ ንኣምላኽ ከጥፍኡ ዝፈተኑ ብዙሓት ከምዝኾኑ እንተ ኾነ ንሶም ድኣ ጠፍኡ እምበር ኣምላኽስ ኩሉ ጊዜ ሕያው እዩ። ቅ. ጳውሎስ “ለእመ እግዚአብሔር ምስሌነ መኑ ይክለነ” (ሮሜ 8፡31) ዝበሎ ሓቂ እዩ። ሰብ ዝጸገም ንኣምላኽ ክሓድግ እንከሎ እዩ። እዚ ኣብ ብሉይ ኪዳን ብምድግጋም ሓቅነቱ ተገሊጹ ንረኽቦ።

**ነጻነት ኣብ ሓዲስ ኪዳን፡**

ሓዲስ ኪዳን ብምልኡ ምጽኣት ክርስቶስ ንሓዲስ ርክብ ምስ ኣምላኽ ከውርድ ከምዝኾነ ይነግረና። እቲ ዕርቂ ብወገን ኣምላኽ ጥራሕ እዩ ክኸውን ዝኸእል ነሩ ምኽንያቱ ሰብ ኹሉ ኣጥፊኡ ኣብ ዓዘቕቲ ኩነኔ እዩ ነሩ። ሰብ ክገብራ ዝኸእል ዝነበረ ነቲ ኣምላኽ ዝገበረሉ ምቕባል እሺ ምባል እዩ። ግዚኡ ምስ በጽሖ ነቲ ሓደ ወዱ ልኣኸልና።

ልደት ክርስቶስ ንደቂ ሰብ ክበሰር እንከሎ ልኡኻት ኣምላኽ መላእኽቲ ዝበልዎ “ክብሪ ንኣምላኽ ኣብ ኣርያም ሰላም ክኣ ኣብ ምድሪ ኣብ መንጎ እቶም እግዚአብሔር ዚሕጎሎም ሰብ” (ሉቃ 2፡14)። እዚ ኣዋጅ እዩ ሎሚ ኣብ ሕይወትና ከምርሓና ዘለዎ። ነቲ ኣምላኽ ዝሃበና በረኽት ብኢየሱስ ክርስቶስ ተቐቢልካ ምኽኣል።

ክርስቶስ ስብከቱ ክጅምር እንከሎ ነቲ ኣብ ኢሳያስ 61፡1-2 ዘሎ እናጠቐሰ “ንድኻታት ከበስሮም ስለ ዝቐብኣኒ መንፈስ እግዚአብሔር ኣብ ልዕሊይ ኣሎ፤ ንምሩኻት ምምላስ፤ ንዕዉራት ምርኣይ ንግፋዓት ምውጻእ ሓራ ከበሥር ሕርይቲ ዓመት እግዚአብሔር ክሰብኽ ልኣኸኒ” (ሉቃ 4፡18-19) እናበለ ጀሚሮዎ። ሕይወት ኣብ ክርስቶስ እዩ ዝርከብ “ኣነ መገድን ሓቅን ሕይወትን እዩ” ኢሉና። ምስኡ ክርክብ እንተሎና ጥራሕ ሕይወት ከምዝህልወና ነገሩና። ካብ ኢየሱስ ክንፍለ ከምዘይግብኣና ከረድኣና ኢሉ “ ኣነ ጉንዲ ወይኒ እየ ንስኹም ጨፍፍረይ ኢኹም” ኢሉና። ካብ ኣሙ ዝተፈለ ጨንፈር ከም ዝነቅጽ ፍረ ከምዘይገብር ከምኡ ካብ ክርስቶስ ዝተፈለ ሕይወት፤ ህዝቢ፤ ሃገር መወዳእትኡ ሞት ጥፍኣት ስደት ጥልመት እዩ። ንቦታ ኣምላኽ ስይግን ስለ ዝወርሶ ስይግን ከኣ ንጥፍኣትና እምበር ንድሓና ስለ ዘይዓዩ እናረኣና ንጠፍእ።

ቅ. ጳውሎስ አብ ክርስቶስ ምእማን ዘምጽኦ በረኸት ክገልጽ እንከሎ “አብ ጳውሎስ ነበርኩ ሕጂ ግን አብ ብርሃን አቶኹም፤ አብ ባርነት ትነብሩ ነበርኩም ሕጂ ግና ሓራ ወጺእኩም ኢኹም፤ ብኻልኦት ትግዝኩ ነበርኩም ሕጅ ግን ደቂ አምላኽ ኢኹም. . . .” እናበለ ብብዙሕ መገዲ ይገልጻልና። እዚ እዩ እቲ ክርስቶስ ዘምጽኦ ነጻነት። አብ ሓዲስ ሕይወት ኣቲኻ ብምሉእ ምስ አምላኽ ምውህሃድ ሽዑ ነዚ ዓለም ከም ሓላፍን ግዝያውን ርኢኻ ዝተጓነፈ እንተ ተጓነፍ ካብ እምነትካ ምንቕ ዘይምባል።

**ብክርስቶስ ሓራ ወጺእና ኢና፡**

“ብሓርነት ምእንቲ ኸንነብር ክርስቶስ ሓራ ኣውጺኡና እዩ፤ ስለዚ ጽንዑ ከም ብሓዲሽውን በርዑት ባርነት ኣይትቐረኑ” (ገላ 5:1)። ሰብ ዕርቡን ድሕነቱ ብደም ክርስቶስ ተኸፊልሎ እዩ። አብ ዕለተ ፋሲካ “ክርስቶስ ተንሥኦ እሙታን በዓቢ ኃይል ወስልጣን ኣሰሮ ለይሰይጣን ኣግዓዞ ለኣዳም ይእዜስ ኮነ ፍሥሓ ወሰላም” እናበልና ሞትን ትንሣኤን ክርስቶስ ዘምጽኦ ጸጋ እናጸለና ንደግም። እዚ ናይ ክርስቶስ ሓርነት ካብ ግዝኣት ሞት ካብ ግዝኣት ሰይጣን እዩ ኣውጺኡና። አብዛ እንነብሩ ዓለም ነቲ ክርስቶስ ዝሃበና ነጻነትን ሰላም ከሕድጉና ዝጓየዩ ሰይጣንን ልኡኻቱን ኩሉ ጊዜ ምስተረባረቡና እዮም። ንዝረኸብናዮ ነጻነት ከይንሕደግ ክንሕልዎ ክንከላኸለሉ ይግባእ።

መን እዩ አብ ሕይወተይ ዝገዝእ ዘሎ ክንብል ክንክእል ኣሎና። ፍቕሪ ገንዘብን ሃብትን ስልጣንን እንተ ኹን ገዚኡኒ ዘሎ ኣምላኽ ምሳይ የለን እቲ ክርስቶስ ዘምጽኦ ጸጋ እውን ኣባይ የለን ስለዚ ከምቲ ቅ. ዮሐንስ ዝብሎ አብ ጸላም እየ ዘሎኹ ስለዚ ጩራ ብርሃን ክረክብ ክበራበር ኣሎኒ። ንሰብ እቲ ዝኸበደ መርገም አብ ሞትን አብ ጥፍኣትን እንከሎ ሱቕ ኢሉ ክነብር እንከሎ እዩ። ንክፉእ ሱቕ ምባል ኣምላኽ ዝደልዮ ኣይኮነን። ክፉእ ሰይጣን ዘምጽኦ ስለ ዝኹን ክነጥፍኦ ካባና ክነርሕቕ ግድን እዩ። ሞትን ሕይወትን ብሓንሳብ ክነብሩ ኣይክኣልና እየን አብ ሕይወትና ኸኣ ሰይጣንን ኣምላኽን ብሓደ ክንበሩ ኣይክኣልን እዩ። ሓደ መሪጽና ክንክእል ኣሎና።

**መንፈሳዊ ነጻነት ንሥጋዊ ነጻነት መቐረት ይህቦ።**

ሰብ መንፈሱ ምስ ረግኦ መንፈስ ኣምላኽ ምስ ለበሰ ንዝጓነፎ ጸገም ክሓልፍ ጸገም የብሉን ምክንያቱ ኩኖ ጸላም ዘሎ ብርሃን ስለ ዝርኢ። ሰብ ክረግእ ክቐስን ነቲ ዘለዎ ኩነት ርእዩ ክኸእል ኣለዎ ሽዑ ንሓቀኛ ነጻነት ርእዩ ክኸእል ምእንቲ። ብውሽጥና ካልእ ብደገ ካልእ ኮና ክንከይድ እንከሎና ተመቐልና ስለ ዘሎና ኣባና ሰላም የለን። ከምቲ ዝተመቐቐለ መንግስቲ ዘይቀውም ዝተመቐቐለ ሕይወት ከኣ ኩሉ ጊዜ ቅሱን ኣይኮነን፤ አብ ውሽጢና ሓደ መንፈስ ክነግስ ኣለዎ።

ነጻነት ሃገር መበል 29 ዓመት ነብዕል ኣሎና ርብዒ ዘመን ሓሊፉ ኣሎ፤ ንድሕሪት እንተ ጠመትና ሰጉምናዶ ወይስ ንድሕሪት ንብል ኣሎና። ከምቲ ዝተመነናዮ ድዩ ዘሎ ናጽነትና ወይስ ካልእ መልክዕ ሓዙ ኣሎ? ሃገር ከመሎ ሰብ መስሎ ይረክብ ዘሎ? ብኹሉ ከመሎና? እዚ ክንሓትት እሞ ሓቀኛ መልሲ ክንህብ እንተ ኸእልና ጉዕዞና ክንግምግም ኣይከጸግመናን እዩ። አብ ስምዒት ወይ አብ ካልእ ዘንቢልና ክንግምግም እንተ ኹና ፍርድና ሓቂ ክጎድሎ እዩ። ዓመት ዓመት መዓልቲ ነጻነት ክነብዕል ከሎና ክንገብሮ ዝግብኣና ኣሎ።

- ብመስዋዕቲ ደቅና ዝመጸ ነጻነት ብዝኹን ነገር ዘይመልክዑ ከይሕዚ ክንከላኸል ግቡእና እዩ። ንሶም በጃ ሃገር ሓሊፎም ክነኸብሮም ክንዝክሮም ነቲ ንሶም ዝሓለፉሉ ምእንቲ ነጻነት ዝኹን ደቂ ሃገር ኩልና ክንሕልዎ ክንጠበቅ ግቡእና እዩ። ንዝተጋዘየ ክንመልስ ንዝዓመጸ ብሕጊ ክንሓቶ ንሕድሪ ስዑኣት ዝጠለመ ክንቃወሞ ሓላፍነትና እዩ።
- ፍቕሪ ሃገር ብኻልእ ክትካእ ኣይግባእን። ሃገር መተካእታ የብላን ሓሲማ ጸቢቓ ኣምላኽ ዝሃበና ሃገር ዋናታታ ንሕና ኢና። ናትና ስለ ዝኹንት ኩነታት ክጽብቕ እንከሎ ጥራሕ

ናትና እንብላ ወይ እውን ነገራት ከምቲ ንሕና ዝደለናዮ ጥራሕ ምስኮነ እንተ ኾና እንፈቱ ጌና ክንቅይሮ ዘሎና ነገር ኣሎና ማለት እዩ። ስለዚ ሃገራውነትና ከይዝሕል ነፍሲ ወከፍ ወዲ ሃገር ሓላፍነት ክሰብስ ይግባእ።

- **ዓድና ዓዲ ፍትሕን ነጻነትን ክኸውን ናትና ሓላፍነት እዩ።** ከምቲ ቅድሚ ነጻነት ምእንቲ ፍትሕን ነጻነትን ዝተቐለሰና ሎሚ እውን ፍትሒ ከይጎድል ሰባት ሰላሳ ሓዲርዎም ነጻነትና ከየጥፍኡልና ክነቅሕ ክንከላከል ግቡ ዝኾነ ወዲ ሃገር እዩ።
- **ነጻነትና ባህልና እምነትና ከይጠፍእ ናይ ነፍሲወከፍ ሓላፍነት እዩ።** ባህሊ መንነትና ዘልብሰና ከም ሓረግ ኮይኑ ካብ ወለዶ ናብ ወለዶ ዝመሓላለፍ መልለይና እዩ። “ባህሊ ዘይብሉ ህዝቢ ጨው ከምዘይብሉ መግቢ” እዩ ከምዝብሃል ባህልና ክንዕቅብ ዘይባህልና ንመንእሰያትና ከይወርዶም ክንሕግዞም ይግባእ። ባዕዳዊ ባህሊ እንተ ወረሰና ንጥፍኣትና ባዕልና ነቀላጥፍ ኣሎና ማለት እዩ። ባህሉ ዘጥፍኦ ህዝቢ ኣብ ባርነት መንፈስ ኣትዩ ግዙእ ካልኣት ይነብር። እዚ ዓይነት ባርነት ክትቅይሮ ዝኸበደን ዝያዳ ጻዕሪ ዘድልዮ እዩ።

**ሃገር ሓለዎ ዘደልዮ እያ።** ኣብ ሓላፍነት ዝገልግሉ ሰባት ከማና እዮም ክጋገዩ ክጠልሙ ክስሰቡ ባህርያዊ እዩ ሓለውቶም ንሕና ኢና ክንዛረብ ክነግር ክንክእል ኣሎና ሱቕ እንተ በልና ክጎድሉ ንሕግዝ ኣሎና ማለት እዩ። ብሓመታ ዝሕሎ ነጻነት የለን ንመስልካ ንነጻነትካ ምዝራብ ዓገብ ኣይኮነን ስለዚ ክንፈርድ ክንወቅስ ንማለት ዘይኮነ ነቲ ብኣምላኽ ጥራሕ ዝተዋህበና ነጻነት ምንባር ምሕጓስ ሰላም ገርካ ምንባር ብዝኾነ ሓይሊ ክግሃስ እንከሎ ሱቕ ክንብል ኣይግባእን። ክንሓትት ክንዛረብ ክንገልጽ ክንክእል ኣሎና።

ሎሚ ዝዚ ክቡር ዕለተ ነጻነት ክነብዕል እንከሎና እምብኣር መጀመርያ ንኣምላኽ ክነመስግን፥ ኩሉ ፍቓድ ኣምላኽ እዩ፥ ኣምላኽ ዝሓዘ ጥራሕ እዩ ምሉእ ነጻነት ዘስተማቕር። ካልኣይ ንዝሓለፈ ታሪኽና ርኢና ምእንታና ሕይወቶም ዝሃቡ ክነመስግን ክንዝክርም ነቲ ዘውረሱና ነጻነት ከምቲ ዝድለ ኩሉ ክስተማቕሮ ክነብሮ ዓድና ዓዲ ፍትሒ ሰላም ሓጎስ ክንገብር ነፍስወከፍና በብዓቕምና ክንጽዕር ይግባእ። ብላዕሊ ብመንግስቲ ጥራሕ ክግበረልና ንጽብ እንተ ኾና ጌና ሓላፍነትና ዘንጊዕና ኣሎና ስለዚ ንበራበር።

ኣብ ኣምላኽ ንመለስ ሽቡ ጉዕዞ ንጀምር ሓቂ ፍትሒ ሰላም ክንረክብ እንተ ደለና ክንቅይሮ ዝግብኣና ነገራት ኣሎ። ሰብ እምነቱ ዳርጋ ክሒዱ ኣብ ዋዕዕታን ንኣይ ጥዓመኒ ዝብል መንፈስ ወሪሰዎ ንርኢ ኣሎና። ሓደ ልብን መንፈስን ክንኸውን በብሕይወትና ክንቅየር ንጀምር። ኣብ ብዙሓት ሕውነትን ፍቕሪን ጠፊኡ ንርእዮ ኣሎና ስለዚ ኣምላኽ ብጸግኡ ሰላሙ ፍቕሪ ከብዝሓልና ንለምና።

ኣ ኪዳነ ምሕረት ኣደና ባዕልኺ ዝሃብክና ዕለተ ነጻነት ክንዝክር እንከሎና ሎሚ እውን ምሳና ኩኒ ንወድኺ ሎሚ እውን ጻጋኽ ሓገዝካ የድልዮም ኣሎ ኢልኪ ለምንልና ዓድና ዓዲ ሰላምን ፍትሕን ኮይኑ ኩሉ ክሕጎሰላ ኩሉ ክነብረላ ለምንልና ንበላ።

ሰላምን ፍቕርን ዘንግስ ዕለት ነጻነት ይግበረልና ንኹሎም ነቶም ምእንቲ ሃገር ሕይወቶም በጃ ዝሃቡን ነቶ ብቕንዕና ሕድሮም ተቐቢሎም ንሰላም ንፍቕሪ ዝዓዩ ኩሎም ይባርኽ።

ብሩኽ መዓልቲ ነጻነት።

ኣባ ንጉሠ ፍሥሓ